

11 07 2024
வியாழக்கிழமை

12 40
பிற்பகல்

தலைப்புச் செய்திகள்

1. நாடாளுமன்றத்தில் விரைவில் பட்ஜெட் தாக்கல் செய்யப்பட உள்ள நிலையில், பிரதமர் திரு நரேந்திரமோடி புதுதில்லியில் இன்று பொருளாதார நிபுணர்களை சந்தித்து பேசுகிறார்.
2. அனைவருக்கும் தரமான மருத்துவ வசதிகளை உறுதி செய்து ஆரோக்கியமான இந்தியாவை கட்டமைக்கும் நடவடிக்கைகள் தொடரும் என்று மத்திய சுகாதாரத்துறை அமைச்சர் திரு. ஜே.பி. நட்பா தெரிவித்துள்ளார்.
3. 'ஊரக பகுதிகளுக்கான மக்களுடன் முதல்வர்' திட்டத்தை தமிழக முதலமைச்சர் திரு. மு.க. ஸ்டாலின் இன்று தருமபுரியில் தொடங்கி வைத்தார்.
4. பிலிப்பைன்ஸ் நாட்டில் இன்று நிலநடுக்கம் ஏற்பட்டது. ரிக்டர் அளவுகோலில் இது 7ஆக பதிவானது.
5. ஜெர்மனியில் நடைபெற்று வரும் Pardini கோப்பை துப்பாக்கிச் சுடும் போட்டியில் இந்தியாவின் விஜய்வீர் சித்து வெள்ளிப் பதக்கம் வென்றார்.

--- இனி விரிவான செய்திகள் ---

<<<<>>>>

பிரதமர் திரு நரேந்திரமோடி புதுதில்லியில் இன்று இந்திய பொருளாதார நிபுணர்களை சந்தித்து பேசுகிறார்.

நாடாளுமன்றத்தில் விரைவில் பட்ஜெட் தாக்கல் செய்யப்பட உள்ள நிலையில், இந்த பேச்சுவார்த்தை நடைபெறுகிறது.

நிதி ஆயோக்கின் துணைத்தலைவர் திரு சுமன் பெர்ரி-யுடன் இணைந்து பல்வேறு துறை சார்ந்த நிபுணர்களை அவர் சந்தித்து கலந்துரையாடுகிறார்.

நாடாளுமன்ற பட்ஜெட் கூட்டத்தொடர் வரும் 22-ஆம் தேதி தொடங்குகிறது.

23-ஆம் தேதி மத்திய நிதி அமைச்சர் திருமதி நிர்மலா சீதாராமன் 2024-25-ஆம் நிதி ஆண்டுக்கான பட்ஜெட்டை தாக்கல் செய்கிறார்.

<<<<>>>>

வங்கக்கடல் பகுதியில் அமைந்துள்ள நாடுகளின் வெளியுறவுத்துறை அமைச்சர்கள் நிலையிலான கூட்டம் புதுதில்லியில் இன்று நடைபெறுகிறது.

இந்த கூட்டத்திற்கு வெளியுறவுத்துறை அமைச்சர் டாக்டர் எஸ் ஜெய்சங்கர் தலைமை வகிக்கிறார்.

இந்த கூட்டத்தில் நாடுகளுக்கு இடையேயான ஒத்துழைப்பு, பாதுகாப்பு, தகவல் தொடர்பு, வர்த்தகம், முதலீடு ஆகியவை குறித்து விவாதிக்கப்படுகிறது.

கடந்த ஆண்டு ஜூலை மாதம் பாங்காக்கில் இந்த கூட்டம் நடைபெற்றது.

இந்த வங்கக்கடல் நாடுகளின் கூட்டமைப்பில் தெற்காசியாவைச் சேர்ந்த ஏழு நாடுகள் உறுப்பினர்களாக உள்ளன.

<<<<>>>>

மகாராஷ்டிரா மாநில சட்டப்பேரவைக் கூட்டத்தொடரில் குடியரசு துணைத்தலைவர் திரு. ஜகதீப் தங்கர் இன்று உரையாற்றுகிறார்.

இரண்டு நாள் பயணமாக மகாராஷ்டிரா சென்றுள்ள அவர், இந்நிகழ்ச்சியை முடித்துக்கொண்டு மும்பையில் உள்ள Narsee Monjee மேலாண்மைக் கல்லூரி மாணவர்கள் மத்தியில் கலந்துரையாடுகிறார்.

இதனைத் தொடர்ந்து அங்குள்ள ஆளுநர் மாளிகைக்கு செல்லவிருப்பதாக எமது செய்தியாளர் தெரிவிக்கிறார்.

<<<<>>>>

மங்கோலியா நாட்டின் பாரம்பரிய Naadam விழா இன்று
கொண்டாடப்படுவதையொட்டி, அந்நாட்டு அரசுக்கும், மக்களுக்கும்
வெளியுறவுத்துறை அமைச்சர் டாக்டர் எஸ். ஜெய்சங்கர் வாழ்த்து
தொரிவித்துள்ளார்.

இது தொடர்பாக அவர் வெளியிட்டுள்ள சமூக வலைதளப் பதிவில்,
இந்தியா – மங்கோலியா இடையிலான பன்முகத்தன்மை மிக்க உறவானது
இரு நாடுகளின் கலாச்சார, ஆன்மிக பிணைப்பை மேலும் வலுப்படுத்தும்
என்று கூறியுள்ளார்.

<<<<>>>>

அனைவருக்கும் தரமான மருத்துவ வசதியை உறுதி செய்து
ஆரோக்கியமான இந்தியாவை கட்டமைக்கும் நடவடிக்கைகள் தொடரும்
என்று மத்திய சுகாதாரத்துறை அமைச்சர் திரு. ஜே.பி. நட்டா
தொரிவித்துள்ளார்.

உலக மக்கள் தொகை தினம் இன்று கடைபிடிக்கப்படுவதை ஒட்டி,
அவர் வெளியிட்டுள்ள சமூக வலைதளப் பதிவில் இதனைக்
குறிப்பிட்டுள்ளார்.

மக்கள் தொகைப் பெருக்கத்தினால் ஏற்படும் சவால்களை எதிர்கொள்ளும் வகையில் மத்திய அரசு செயல்பட்டு வருவதாக அவர் தெரிவித்துள்ளார்.

உலக மக்கள் தொகை தினமானது அதிகரித்து வரும் மக்கள் தொகையால் ஏற்படும் பாதிப்புகளுக்கு தீர்வு காணும் வகையிலும், அடுத்த தலைமுறையினருக்கு வளமான எதிர்காலத்தை உருவாக்கி தரும் நோக்கிலும் இந்த தினம் கடைபிடிக்கப்படுகிறது.

ஐ.நா. பொதுச்சபையில் கொண்டுவரப்பட்ட தீர்மானத்தின் அடிப்படையில் 1990ஆம் ஆண்டு முதல் உலக மக்கள் தொகை தினம் 90க்கும் மேற்பட்ட நாடுகளால் பின்பற்றப்படுகிறது.

மக்கள்தொகை கணக்கீட்டில் அனைவரையும் இணைப்பது இந்த ஆண்டுக்கான மக்கள் தொகை தின கருப்பொருளாகும்.

இந்நாளையொட்டி, நாடு முழுவதும் மத்திய, மாநில அரசுகளின் சார்பில் பல்வேறு விழிப்புணர்வு நிகழ்ச்சிகள் நடைபெறுகின்றன.

தமிழகத்தில் கள்ளக்குறிச்சி, அரியலூர், தஞ்சாவூர் மாவட்டங்களில் உலக மக்கள் தொகை தின விழிப்புணர்வு பேரணி நடைபெற்றது.

விருதுநகரில் நடைபெற்ற பேரணியில், மக்கள் தொகை பெருக்கத்தால் ஏற்படும் பாதிப்புகள் குறித்த பதாகைகளை மக்கள் ஏந்திச் சென்று விழிப்ப்புணர்வு ஏற்படுத்தியதாக செய்தியாளர் தெரிவிக்கிறார்.

‘ஊரக பகுதிகளுக்கான மக்களுடன் முதல்வர்’ திட்டத்தை தமிழக முதலமைச்சர் திரு. மு.க. ஸ்டாலின் இன்று தருமபுரியில் தொடங்கி வைத்தார்.

இந்நிகழ்ச்சியில் பேசிய அவர், நகர்ப்புற பகுதிகளில் ‘மக்களுடன் முதல்வர்’ திட்டம் ஏற்கனவே செயல்படுத்தப்பட்டு வரும் நிலையில், கிராமப்புற மக்களும் பயன்பெறும் வகையில் இத்திட்டம் விரிவுபடுத்தப்பட்டுள்ளதாக தெரிவித்தார்.

மக்களுக்காக அரசின் அனைத்துத் துறைகளும் ஒருங்கிணைக்கப்பட்டு நலத்திட்டங்கள் செயல்படுத்தப்பட்டு வருவதாக கூறினார்.

இதன்கீழ் 66 லட்சத்து 25 ஆயிரம் மனுக்களுக்குத் தீர்வு காணப்பட்டுள்ளதாக முதலமைச்சர் கூறினார்.

அருர் அரசு மருத்துவமனை மேம்படுத்தப்படுவது உள்ளிட்ட 15 அறிவிப்புகளையும் அவர் வெளியிட்டார்.

500 கோடி ரூபாய் மதிப்பிலான நலத்திட்ட உதவிகளை, இரண்டாயிரம் பயனாளிகளுக்கு முதலமைச்சர் வழங்கினார்.

உத்தரப்பிரதேச மாநிலத்தின் பல்வேறு பகுதிகளில் பெய்து வரும் கனமழை காரணமாக இதுவரை 22 பேர் உயிரிழந்துள்ளனர்.

அம்மாநிலத்தின் கிழக்குப் பகுதிகளில் அடுத்த 24 மணி நேரத்திற்கு கனமழை தொடரும் என்பதால் வெள்ளம் ஏற்படக்கூடிய பகுதிகளில் பாதுகாப்பு பலப்படுத்தப்பட்டுள்ளது.

வெள்ளத்தினால் கடுமையாக பாதிக்கப்பட்ட **Tarai** மண்டலப் பகுதிகளை அம்மாநில முதல்வர் திரு. யோகி ஆதித்யநாத் இன்று பார்வையிட உள்ளார்.

வெள்ள பாதிப்பு காரணமாக அங்கு சுமார் 8 லட்சம் பேர் பாதிக்கப்பட்டுள்ளதாக எமது செய்தியாளர் கூறுகிறார்.

கோவா, மத்திய மகாராஷ்டிரா, கடலோர கர்நாடகா, குஜராத் மற்றும் கொங்கன் பகுதிகளின் பல இடங்களில் அடுத்த 3 நாட்களுக்கு கனமழை பெய்ய வாய்ப்புள்ளதாக வானிலை ஆய்வு மையம் கூறியுள்ளது.

ஹிமாச்சலப்பிரதேசம், ஜம்மு-கஷ்மீர் மற்றும் கிழக்கு ராஜஸ்தான் மாநிலங்களிலும் அடுத்த 5 நாட்களுக்கு மிதமான மழை பெய்யக்கூடும் என்றும் அதன் அறிக்கையில் தெரிவிக்கப்பட்டுள்ளது.

அசாமில் தொடர்ந்து சில நாட்களாக கனமழை பெய்து வருவதையடுத்து, 27 மாவட்டங்களில் வெள்ளம் சூழ்ந்திருப்பதாக அம்மாநில பேரிடர் நிர்வாகத்துறை தெரிவித்துள்ளது.

அம்மாநிலத்தில் அதிகனமழை தொடரும் என்றும் வானிலை ஆய்வு மையம் எச்சரித்துள்ளது.

இதற்கிடையே பிரம்மபுத்ரா, குஷியாரா நதிகளில் அபாய அளவைத் தாண்டி வெள்ளப்பெருக்கு ஏற்பட்டுள்ளதால் பேரிடர் நிர்வாகம் சார்பில் மக்களுக்கு எச்சரிக்கை விடுக்கப்பட்டுள்ளது.

தமிழக மீனவர்கள் 13 பேரை இலங்கை கடற்படையினர் இன்று கைது செய்துள்ளனர்.

புதுக்கோட்டை மாவட்டத்தைச் சேர்ந்த இம்மீனவர்கள் கச்சத்தீவு அருகே மீன்பிடித்துக் கொண்டிருந்தபோது எல்லை தாண்டி மீன்பிடித்ததாகக் கூறி இலங்கை கடற்படையினர் அவர்களை கைது செய்தனர்.

அவர்களின் மூன்று விசைப்படகுகளும் பறிமுதல் செய்யப்பட்டது.

இந்த நிலையில் தமிழக மீனவர்கள் இலங்கை கடற்படையினரால் தொடர்ந்து கைது செய்யப்படுவதை தடுக்கும் வகையில் மத்திய அரசு தகுந்த நடவடிக்கை எடுக்க வேண்டும் என்று பாமக தலைவர் திரு. அன்புமணி ராமதாஸ் கூறியுள்ளார்.

<<<<>>>>

பிலிப்பைன்ஸ் நாட்டில் இன்று காலை நிலநடுக்கம் ஏற்பட்டது. அந்நாட்டின் Sultan Kudarat மாகாணத்தில் இது ரிக்டர் அளவுகோலில் 7ஆக பதிவானது.

அந்நாட்டின் தென்மேற்குப் பகுதியில் இந்த நிலநடுக்கம் மையம் கொண்டிருந்ததாகவும், அங்குள்ள மிண்டானோ தீவில் இதன் அதிர்வு அதிக அளவில் உணரப்பட்டதாகவும் அந்நாட்டு புவியியல் ஆய்வுத்துறை தெரிவித்துள்ளது.

இந்த நிலநடுக்கத்தால் ஏற்பட்ட பாதிப்புகள் குறித்து இதுவரை தகவல்கள் ஏதும் வெளியாகவில்லை.

<<<<>>>>

ஜார்கண்ட் மாநில சட்டப்பேரவை தேர்தல் நடைபெற உள்ளதையடுத்து, தேர்தல் ஆணையத்தின் குழு இன்று அங்கு ஆய்வு மேற்கொண்டது.

நிதேஷ் வியாஸ், தர்மேந்திர ஷர்மா தலைமையிலான 6 உறுப்பினர்களைக் கொண்ட இந்த தேர்தல் ஆணைய குழு, ஜார்கண்டில் உள்ள அனைத்து மாவட்ட தேர்தல் அதிகாரிகளுடனான கூட்டத்தில் பங்கேற்றது.

அப்போது அம்மாநிலத்தில் சட்டப்பேரவைத் தேர்தலை அமைதியான முறையில் நடத்துவது குறித்து விவாதிக்கப்பட்டதாக எமது செய்தியாளர் தெரிவிக்கிறார்.

<<<<>>>>

ஐம்மு-கஷ்மீர் அமர்நாத் குகைக் கோவிலுக்கு இன்று அதிகாலை நான்காயிரத்து 885 யாத்திரிகர்கள் பாஹூவதி நகர் முகாமிலிருந்து புறப்பட்டனர்.

இவர்கள் 191 வாகனங்களில் அனுப்பி வைக்கப்பட்டதாக கோவில் நிர்வாகம் தெரிவித்துள்ளது.

இதில் மூவாயிரத்து 22 ஆண்கள், ஆயிரத்து 86 பெண்கள், 14 குழந்தைகள் அடங்குவர்.

<<<<>>>>

ஜெர்மனியில் நடைபெற்று வரும் **Pardini** கோப்பை துப்பாக்கிச் சுடுதல் போட்டியில் இந்தியாவின் விஜய்வீர் சித்து வெள்ளிப் பதக்கம் வென்றார்.

Suhl-ல் நகரில் நடைபெற்று வரும் இப்போட்டியின் ஆடவர் 25 மீட்டர் பிஸ்டல் பிரிவில் அவர், 29 புள்ளிகளுடன் இரண்டாம் இடம் பிடித்தார்.

சீனா ஓபன் டென்னிஸ் போட்டியில் இந்தியாவின் சசிகுமார் முகுந்த் காலிறுதிக்கு முன்னேறியுள்ளார்.

Tian Jin-னில் நடைபெற்று வரும் இப்போட்டியின் ஆடவர் ஒற்றையர் பிரிவு காலிறுதிக்கு முந்தைய சுற்று ஆட்டத்தில் அவர், 4-6, 6-3, 6-2 என்ற செட் கணக்கில் தென்கொரியாவின் **Yunseong Chung**-ஐ வென்றார்.

தாய்லாந்து சர்வதேச டென்னிஸ் போட்டியின் ஆடவர் இரட்டையர் பிரிவில் இந்தியாவின் **Adil Kalyanpur – Vishnuvardhan** இணை காலிறுதிக்கு முன்னேறியுள்ளது.

இப்போட்டியின் மகளிர் ஒற்றையர் பிரிவில் இந்தியாவின் **Sonal Patil** காலிறுதிக்கு முந்தைய சுற்றுக்கு முன்னேறியுள்ளார்.

ஆடவர் ஒற்றையர் பிரிவு காலிறுதிக்கு முந்தைய சுற்று ஆட்டத்தில்
தக்ஷ்னேஷ்வர் சுரேஷ் தோல்வியடைந்தார்.

தமிழ்நாடு ப்ரீமியர் லீக் கிரிக்கெட் போட்டியில் நெல்லை அணி இன்று
சேலம் அணியை எதிர்கொள்கிறது.

சேலத்தில் நடைபெறும் இப்போட்டி இரவு மணி 7.15க்கு
தொடங்குகிறது.

<<<<The End>>>>